



జనవరి:

- జాతీయ గ్రామీణాభివృద్ధి సంస్థ (ఎన్ఎఆర్డీ) స్వర్ణోత్సవాలు హైదరాబాద్‌లో జరిగాయి. ఎన్ఎఆర్డీకి విశ్వవిద్యాలయ హోదా కల్పించునున్నట్లు ఈ కార్యక్రమంలో పాల్గొన్న కేంద్ర గ్రామీణాభివృద్ధి శాఖ మంత్రి రఘువంశ ప్రసాద్ వెల్లడించారు.
- కడప జిల్లా గాలివీడు వద్ద పాపాఘ్ని నదిపై నిర్మించిన వెలిగల్లు రిజర్వాయర్‌ను ముఖ్యమంత్రి రాజశేఖర్‌రెడ్డి జాతికి అంకితం చేశారు. రూ.208 కోట్లతో నిర్మించిన ఈ ప్రాజెక్టు వల్ల 24 వేల ఎకరాలకు సాగునీరు అందుతుంది.
- కర్నూలు జిల్లా ఓర్వకల్లు మండలం కేతవరం గ్రామంలో 50 వేల ఏళ్ల క్రితమే మానవ సంచారం ఉన్నట్లు ఆధారాలు లభ్యమయ్యాయి. తమ పరిశోధనలో ఈ విషయం వెల్లడైనట్లు ఇందిరాగాంధీ సెంటర్ ఫర్ ఆర్చీ సంస్థ తెలిపింది.
- ప్రపంచ తెలుగు సమాఖ్య 8వ ద్వైవార్షిక మహాసభలు జనవరి 9నుంచి మూడు రోజులపాటు విజయవాడలో జరిగాయి.
- అనంతపురం జిల్లాలో గ్రామీణాభివృద్ధి కోసం కృషి చేస్తున్న రూరల్ డెవలప్‌మెంట్ ట్రస్ట్ (ఆర్డీ టీ) వ్యవస్థాపకులు విసెంట్ ఫెర్రెర్‌కు స్పెషియల్ అత్యున్నత పౌర పురస్కారం 'లాగ్రాన్ క్రుజ్ మెరిట్ సివిల్' లభించింది.



ఫిబ్రవరి:

- తూర్పు గోదావరికి ఇందిరమ్మ పురస్కారం
గతేడాది పేదల గృహనిర్మాణ కార్యక్రమాన్ని సమర్థంగా అమలు చేసి, రాష్ట్రంలో మొదటిస్థానం పొందిన తూర్పు గోదావరి జిల్లాకు 'ఇందిర పురస్కారం- 2009' దక్కింది. అనంతపురం రెండో

స్థానం, నల్గొండ మూడో స్థానంలో ఉన్నాయి.

- కర్నూలు 'ఉపాధి'కి నేషనల్ ఎక్స్‌లెన్స్ అవార్డు

జాతీయ గ్రామీణ ఉపాధి కల్పన పథకాన్ని (ఎన్.ఆర్.ఐ.జి.ఎస్.) సమర్థంగా అమలు చేసినందుకు కేంద్ర ప్రభుత్వం కర్నూలు జిల్లాకు నేషనల్ ఎక్స్‌లెన్స్ అవార్డును ప్రకటించింది.

- స్వయం సహాయ బృందాలకు 'అభయ హస్తం'

స్వయం సహాయ బృందాల సభ్యులకు ఇందిరాక్రాంతి పాదుపు పథకం 'అభయ హస్తం'ను రంగారెడ్డి జిల్లా రాజేంద్రనగర్‌లో ముఖ్యమంత్రి రాజశేఖరరెడ్డి ప్రారంభించారు. ఈ పథకం కింద 60 ఏళ్ళు దాటిన మహిళలకు నెలకు రూ.500 ఫింఛన్ అందజేస్తారు. కోటి అయిదు లక్షల మందికి లబ్ధి చేకూరుతుంది.



- జాతీయ విద్యామిషన్ ప్రారంభం

సమాచార, కమ్యూనికేషన్ టెక్నాలజీ ద్వారా చేపట్టే 'జాతీయ విద్యామిషన్'ను కేంద్ర మానవ వనరుల శాఖ మంత్రి అర్జున్‌సింగ్ తిరుపతిలోని వేంకటేశ్వర విశ్వవిద్యాలయంలో ప్రారంభించారు. దేశంలోని మారుమూల ప్రాంతాలకు విద్యా సమాచారాన్ని ఆన్‌లైన్ ద్వారా అందించడం ఈ ప్రాజెక్ట్ ఉద్దేశం. దీని రూపకల్పనకు రూ. 4700 కోట్లు కేటాయించారు. ఆన్‌లైన్ ద్వారా విద్యార్థులకు-బోధకులకు మధ్య ప్రత్యక్ష సంబంధాలు, ఈ-క్లాసు రూంలకు ఉపగ్రహ అనుసంధానం వంటి అధునాతక సౌకర్యాలు పొందవచ్చు.

- పి.వి. నరసింహారావు కంతనపల్లి సుజల స్రవంతి పథకాన్ని ఆంధ్రప్రదేశ్ ముఖ్యమంత్రి వై.ఎస్. రాజశేఖరరెడ్డి వరంగల్ జిల్లాలో శంకుస్థాపన చేశారు. గోదావరి నదిపై నిర్మించే ఈ ప్రాజెక్టు వరంగల్, నల్గొండ, ఖమ్మం జిల్లాల్లోని 8 లక్షల ఎకరాలకు నీరందిస్తుంది. ఈ భారీ ప్రాజెక్టుకు రాష్ట్ర ప్రభుత్వం రూ. 10,409 కోట్లు ఖర్చు చేస్తోంది.

మార్చి:

- ఆంధ్రప్రదేశ్‌లో విశాఖపట్నం - కాకినాడ - రాజమండ్రి మధ్య పెట్రోలియం, కెమికల్, పెట్రో కెమికల్, ఇన్వెస్ట్‌మెంట్ రీజియన్ (పీసీపీఐఆర్)ను ఏర్పాటు చేసేందుకు కేంద్ర ప్రభుత్వం ఆమోదం తెలిపింది. 250 కిలోమీటర్ల విస్తీర్ణంలో నెలకొల్పే ఈ ప్రాజెక్ట్.. 8 బిలియన్ డాలర్ల పెట్టుబడులను ఆకర్షిస్తుంది. గుజరాత్, పశ్చిమ బెంగాల్‌ల్లో కూడా ఇటువంటి కారిడర్ల స్థాపనకు కేంద్ర కేబినెట్ అనుమతించింది.

- ఆంధ్రప్రదేశ్‌లోని మెదక్ జిల్లా కంది గ్రామంలో ఇండియన్ ఇన్‌స్టిట్యూట్ ఆఫ్ టెక్నాలజీ (ఐఐటీ) క్యాంపస్‌కు యూపీఏ చైర్‌పర్సన్ సోనియాగాంధీ శంకుస్థాపన చేశారు. గతేడాది ప్రారంభమైన ఈ ఐఐటీ ప్రస్తుతం తాత్కాలిక భవనాల్లో నడుస్తుంది. కొత్త క్యాంపస్‌ను రూ.1000 కోట్లతో 523 ఎకరాల్లో పదేళ్లలో పూర్తి చేస్తారు.

- తెలంగాణ రాష్ట్ర ఏర్పాటుకు సంబంధించిన అంశాలను అధ్యయనం చేసేందుకు రాష్ట్ర ప్రభుత్వం ఉమ్మడి సభా కమిటీని ఏర్పాటు చేసింది. ఎనిమిది మంది సభ్యులు గల ఈ కమిటీకి ఆర్థిక మంత్రి కె.రోశయ్య అధ్యక్షత వహిస్తారు. ఇందులో పరిశ్రమల శాఖ మంత్రి జె.గీతారెడ్డి, వాణిజ్య పన్నుల

శాఖ మంత్రి కె.రామకృష్ణ, శాసనమండలి నుంచి పద్మరాజు, షేక్ హుస్సేన్, శాసనసభ్యులు ఉత్తమకుమార్ రెడ్డి, శ్రీధర్ బాబు, అక్బరుద్దీన్ ఓవైసీ సభ్యులుగా నియమితులయ్యారు.

ఏప్రిల్:

- కృష్ణా గోదావరి (కేజీ) బేసిన్ లో కాకినాడకు సమీపంలో సముద్రంలోని డి-6బ్లాకు నుంచి గ్యాస్ వాణిజ్యపరంగా అందుబాటులోకి వచ్చింది. ఇక్కడ తొలుత రోజుకు 15 మిలియన్ ఘనపు మీటర్ల గ్యాస్ ఉత్పత్తి అవుతుంది. ఆంధ్ర ప్రదేశ్ తో మొదలై గుజరాత్ వరకు పైప్ లైన్ ద్వారా గ్యాస్ ను అందజేస్తారు. కాకినాడలోని నాగార్జున ఎరువుల కర్మాగారంతోపాటు దేశంలోని అనేక విద్యుదుత్పత్తి ప్రాజెక్ట్ లకు ఈ గ్యాస్ ను సరఫరా చేస్తారు.



మే:

- నాలుగు పంటలకు జాతీయ వ్యవసాయ బీమా రాష్ట్రంలో నాలుగు పంటలకు జాతీయ వ్యవసాయ బీమా పథకం (ఎన్ ఏఐఎస్) వర్తింపజేయాలని కేంద్ర వ్యవసాయ మంత్రిత్వ శాఖ నిర్ణయించింది. ఈ మేరకు ఆయా జిల్లా కేంద్రాలకు ఉత్తర్వులు అందాయి. శ్రీకాకుళం, విజయనగరం, విశాఖపట్నం, తూర్పు గోదావరి, పశ్చిమ గోదావరి, కృష్ణా, గుంటూరు, ప్రకాశం, నెల్లూరు, నల్లగొండ, వరంగల్, ఖమ్మం, కరీంనగర్ జిల్లాలో వరి పంటకు బీమా వర్తింపజేస్తారు. రాయలసీమ జిల్లాలైన చిత్తూరు, అనంతపుర్, కడప, కర్నూలుల్లో వేరుశనగ, తెలంగాణాలోని రంగారెడ్డి, మహబూబ్ నగర్, మెదక్, నిజామాబాద్ లో మొక్కజొన్నకు, ఆదిలాబాద్ జిల్లాలో సోయా చిక్కుడుకు బీమా పథకం అమలు చేస్తారు.



జూన్:

- ఐటీసీ సామాజిక అడవుల ప్రాజెక్ట్ ఖమ్మం జిల్లాలో ఐటీసీ కంపెనీ గిరిజనులు, గ్రామీణ పేదల బంజర భూముల్లో పెద్ద ఎత్తున సామాజిక అడవుల పెంపకాన్ని ప్రారంభించింది. గ్రామీణ పేదలకు దీర్ఘకాలిక ఆదాయ మార్గం సృష్టించడం ఈ ప్రాజెక్ట్ ప్రధాన లక్ష్యం. కార్బన్ డయాక్సైడ్ ను తగ్గించడం, పచ్చదనాన్ని పెంచడం, భూగర్భ జలాలను పరిరక్షించడం, భూసారాన్ని పెంపొందించడం వంటివి దీని వల్ల కలిగే ప్రయోజనాలు. ఇటువంటి ప్రాజెక్ట్ ను చేపట్టడం దేశంలోనే మొదటిసారి.
- హైదరాబాద్ లో జాతీయ పర్యావరణ సంస్థ రాష్ట్ర స్థాయిలో ఉన్న పర్యావరణ పరిరక్షణ శిక్షణ, పరిశోధనా సంస్థ (ఇపీటీఆర్ఐ)ను కేంద్ర ప్రభుత్వానికి అప్పగించాలని రాష్ట్ర ప్రభుత్వం నిర్ణయించింది. కేంద్ర పర్యావరణ మంత్రిత్వ శాఖ సూచన మేరకు రాష్ట్ర ప్రభుత్వం ఈ నిర్ణయం తీసుకుంది. దీనివల్ల ఇపీటీఆర్ఐని జాతీయ స్థాయి సంస్థగా తీర్చిదిద్దే అవకాశం కలుగుతుంది.

జూలై:

- గంగవరం పోర్ట్ జాతికి అంకితం

విశాఖ తీరంలో నిర్మించిన గంగవరం పోర్టును ముఖ్యమంత్రి రాజశేఖరరెడ్డి జాతికి అంకితం చేశారు. ప్రైవేటు, ప్రభుత్వ భాగస్వామ్యంతో ఈ పోర్టు రూపుదిద్దుకుంది. దీనిలో ఐదు బెర్తుల్లో మొదటి దశకు 1800 కోట్లు ఖర్చు చేశారు. దేశంలోనే అత్యంత లోతైన ఓడ రేవు. తీరం నుంచి కి.మీ. దూరంలో 20 మీటర్ల లోతు ఉంటుంది. అత్యాధునిక మైకనైజ్డ్ పోర్ట్ కూడా ఇదే.



ఆగస్ట్:

- ఆదిభట్లలో 'సైకాస్కీ-92'

టాటా అడ్వాన్స్డ్ సిస్టమ్స్ 'సైకాస్కీ-92' హెలికాప్టర్ క్యాబిన్ల తయారీ యూనిట్ను రంగారెడ్డి జిల్లా ఆదిభట్ల ఏరోస్పేస్ జెడ్లో నెలకొల్పనుంది. టాటా, అమెరికాకు చెందిన 'సైకాస్కీ'లు సంయుక్తంగా ఈ యూనిట్ను ఏర్పాటు చేయనున్నాయి. ఆదిభట్లలో 350 ఎకరాల్లో అభివృద్ధి చేసే ఏరోస్పేస్ పార్కు దేశంలోనే మొదటిది. ఇందులో పలు సంస్థలు రూ. 3,000 కోట్ల పెట్టుబడులు పెడుతున్నాయి.



- ఆంధ్రప్రదేశ్ తో మారిషస్ ఒప్పందం

మన రాష్ట్రంలో అమలవుతున్న ఈ-ప్రాక్యూర్మెంట్ విధానాన్ని తమ దేశంలో అమలు చేసేందుకు మారిషస్ ప్రభుత్వం ఆంధ్రప్రదేశ్ ప్రభుత్వంతో ఒప్పందం కుదుర్చుకుంది. సంబంధిత పత్రాలపై రాష్ట్ర ముఖ్యమంత్రి వై.ఎస్. రాజశేఖరరెడ్డి సమక్షంలో మారిషస్, ఆంధ్రప్రదేశ్ ఐటీ మంత్రులు సంతకాలు చేశారు. గత ఐదేళ్లలో ఈ-ప్రాక్యూర్ మెంట్ వల్ల రాష్ట్రానికి రూ. 2,500 కోట్లు ఆదాయమయ్యాయి.

- పింగళి వెంకయ్య స్మారక స్టాంపు

జాతీయ పతాక రూపకర్త పింగళి వెంకయ్య 132వ జయంతి సందర్భంగా ఆయన స్మారకార్థం రూపొందించిన ఐదు రూపాయల పోస్టల్ స్టాంపును ముఖ్యమంత్రి వై.ఎస్. రాజశేఖరరెడ్డి ఆవిష్కరించారు.



- మావోయిస్టులపై నిషేధం పొడిగింపు

కమ్యూనిస్ట్ పార్టీ ఆఫ్ ఇండియా (మావోయిస్ట్ పార్టీ ఆఫ్ ఇండియా)పై ఉన్న నిషేధాన్ని ఆంధ్రప్రదేశ్ ప్రభుత్వం ఏడాదిపాటు పొడిగించింది. ఈమేరకు రాష్ట్ర కేబినెట్ మీటింగ్ లో నిర్ణయం తీసుకున్నారు. ఈ నిషేధం ఆగస్ట్ 17, 2009 నుంచి ఆగస్ట్ 16, 2010 వరకు ఉంటుంది. దీంతోపాటు ర్యాడికల్ యూత్ లీగ్, సింగరేణి కార్మిక సమాఖ్య, ఆల్ ఇండియా రెవల్యూషనరీ స్టూడెంట్స్ ఫెడరేషన్ తదితర ఆరు అనుబంధ సంఘాలపైనా నిషేధం పొడిగించారు. గత ఆరేళ్లుగా రాష్ట్రంలో మావోయిస్టులపై నిషేధం కొనసాగుతోంది. ఎన్.జనార్దన్ రెడ్డి ముఖ్యమంత్రిగా ఉన్న సమయంలో 1992 జూన్ లో నిషేధం విధించగా.. 1995 జూన్ లో అప్పటి ముఖ్యమంత్రి ఎన్టీ రామారావు తొలగించారు. మళ్లీ 1996 జూన్ లో చంద్రబాబు ప్రభుత్వం నిషేధం విధించింది.

సెప్టెంబర్:

- ఆంధ్రప్రదేశ్కు భారత్ నిర్మాణ్ అవార్డు

రాష్ట్రాల స్థితిగతులపై ప్రముఖ పత్రిక 'ఇండియాటుడే' నిర్వహించిన ఏడో జాతీయ సదస్సులో.. గ్రామీణ విద్యుదీకరణ విభాగంలో ఆంధ్రప్రదేశ్కు 'భారత్ నిర్మాణ్' అవార్డు లభించింది. దివంగత ముఖ్యమంత్రి వై.ఎస్.రాజశేఖర రెడ్డి తరపున రాజ్యసభ సభ్యుడు కేవీపీ రామచంద్రరావుకు కేంద్ర ఆర్థిక మంత్రి ప్రణబ్ ముఖర్జీ ఈ పురస్కారాన్ని అందజేశారు.

నవంబర్:

- వైఎస్ఆర్ అభయహస్తం పథకం ప్రారంభం

స్వయం సహాయ గ్రూపుల మహిళలకు పింఛన్లు అందించే 'డాక్టర్ వైఎస్ఆర్ అభయహస్తం' పథకాన్ని ముఖ్యమంత్రి కె.రోశయ్య రంగా రెడ్డి జిల్లా చేవెళ్లలో ప్రారంభించారు. ఈ పథకంలో చేరిన మహిళలు 60 ఏళ్ల వయసు తర్వాత ప్రతి నెలరూ. 500 నుంచి 2,300 వరకు పింఛను పొందే అవకాశం ఉంది. ఈ పథకం దాదాపు కోటి ఇరవై లక్షల మంది మహిళలకు వర్తిస్తుంది.

